

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ  
ವೇದಾಂತಾಚಾರ್ಯಸ್ಯ ಕೃತಿಷು

|| ಹಂಸಸಂದೇಶಃ ||

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

## ವಿಷಯಸೂಚಿ

1	ಪ್ರಥಮಾಶ್ವಾಸಃ .....	2
2	ದ್ವಿತೀಯಾಶ್ವಾಸಃ .....	13

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## || ಪ್ರಥಮಾಶ್ವಾಸಃ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ವಂಶೇ ಜಾತಸ್ಸವಿತುರನಘೇ ಮಾನಯನ್ಮಾನುಷತ್ವಂ

ದೇವಶ್ರೀಮಾನ್ ಜನಕ ತನಯಾನ್ವೇಷಣೇ ಜಾಗರೂಕಃ |

ಪ್ರತ್ಯಾಯಾತೇ ಪವನತನಯೇ ನಿಶ್ಚಿತಾರ್ಥಸ್ಸ ಕಾಮೀ

ಕಲ್ಪಾಕಾರಾಂ ಕಥಮಪಿ ನಿಶಾಮಾವಿಭಾತಂ ವಿಷೇಹೇ || 1 ||

1

ಕಾಲ್ಯೇ ಸೇನಾಂ ಕಪಿಕುಲಪತೇಸ್ತೂರ್ಣಮುದ್ಯೋಜಯಿಷ್ಯನ್

ದೂರೀಭಾವಾಜ್ಜನಕದುಹಿತುದೂರ್ಯಮಾನಾಂತರಾತ್ಮಾ |

ಕ್ರೀಡಾಖೇಲಂ ಕಮಲಸರಸಿ ಕ್ವಾಪಿ ಕಾಲೋಪಯಾತಂ

ರಾಕಾಚಂದ್ರದ್ಯುತಿಸಹಚರಂ ರಾಜಹಂಸಂ ದದರ್ಶ || 2 ||

2

ತಸ್ಮಿನ್ನೀತಾಗತಿಮನುಗತೇ ತದ್ಗುಕೂಲಾಂಕಮೂರ್ತೌ

ತನ್ಮಂಜೀರಪ್ರತಿಮನಿನದೇ ನ್ಯಸ್ತನಿಸ್ಪಂದದೃಷ್ಟಿಃ |

ವೀರಶ್ಚೇತೋವಿಲಯಮಗಮತ್ತನ್ಮಯಾತ್ಮಾ ಮುಹೂರ್ತಂ

ಶಂಕೇ ತೀವ್ರಂ ಭವತಿ ಸಮಯೇ ಶಾಸನಂ ಮೀನಕೇತೋಃ || 3 ||

3

ಲಬ್ಧಾಶ್ವಾಸಃ ಕಥಮಪಿ ತದಾ ಲಕ್ಷ್ಮಣಸ್ಯಾಗ್ರಜನ್ಮಾ

ಸಂದೇಶೇನ ಪ್ರಣಯಮಹತಾ ಮೈಥಿಲೀಂ ಜೀವಯಿಷ್ಯನ್ |

ಚಕ್ರೇ ತಸ್ಮೈ ಸರಸಿಜದಳೈಸ್ಸೋಪಚಾರಾಂ ಸಪರ್ಯಾಂ

ಕಾಂತಾಶ್ಲೇಷಾದಧಿಕಸುಭಗಃ ಕಾಮಿನಾಂ ದೂತಲಾಭಃ || 4 ||

4

ಕೃತ್ವಾ ತಸ್ಮಿನ್ನಹುಮತಿಮಸೌ ಭೂಯಸೀಮಾಂಜನೇಯಾತ್

ಗಾಢೋನ್ಮಾದಃ ಪ್ರಣಯಪದವೀಂ ಪ್ರಾಪ ವಾರ್ತಾನಭಿಜ್ಞೇ |

- ವಿಶ್ಲೇಷೇಣ ಕ್ಷುಭಿತಮನಸಾಂ ಮೇಘಶೈಲದ್ರುಮಾದೌ  
ಯಾಚ್ಛಾದೈನ್ಯಂ ಭವತಿ ಕಿಮುತ ಕ್ವಾಪಿ ಸಂವೇದನಾರ್ಹೇ || 5 || 5
- ವೇದೋದನ್ವದ್ವಿಭಜನವಿದೋ ವಂಶಜಂ ವಿಶ್ವಮೂರ್ತೇಃ  
ಆಹುಸ್ಸಿದ್ಧಾಃ ಕಮಲವಸತೇರೌಪವಾಹ್ಯಂ ಭವಂತಂ |  
ಲಬ್ಧಂ ಯೇನ ಪ್ರಗುಣಗತಿನಾ ತತ್ಪ್ರಿಯಾಯಾಸ್ಸಕಾಶಾತ್  
ತತ್ಸಾವರ್ಣ್ಯಂ ಶ್ರವಣರಸನಾಸ್ವಾದಯೋಗ್ಯಾ ಸುಧಾ ಚ || 6 || 6
- ಮಧ್ಯೇ ಕೇಚಿದ್ವಯಮಿಹ ಸಖೇ ಕೇವಲಂ ಮಾನುಷಾಣಾಂ  
ವ್ಯಕ್ತೋತ್ಕರ್ಷೋ ಮಹತಿ ಭುವನೇ ವ್ಯೋಮಗಾನಾಂ ಪತಿಸ್ತ್ವಂ |  
ಸ್ಥಾನೇ ದೂತ್ಯಂ ತದಪಿ ಭವತಸ್ಸಂಶ್ರಿತತ್ರಾಣಹೇತೋಃ  
ವಿಶ್ವಸ್ರಷ್ಟಾ ವಿಧಿರಪಿ ಯತಸ್ಸಾರಥಿತ್ವೇನ ತಸೌ || 7 || 7
- ಇಚ್ಛಾಮಾತ್ರಾಜ್ಜಗದಪರಥಾ ಸಂವಿಧಾತುಂ ಕ್ಷಮಾಣಾಂ  
ಇಕ್ಷ್ವಾಕುಣಾಂ ಪ್ರಕೃತಿಮಹತಾಮೀದೃಶೀಂ ಪ್ರೇಕ್ಷ್ಯ ವೇಳಾಂ |  
ಲಕ್ಷ್ಯಲಕ್ಷ್ಯೇ ಜಲಧಿಪಯಸಾ ಲಬ್ಧಸಂಸ್ಥಾಂ ತ್ರಿಕೂಟೇ  
ಲಂಕಾಂ ಗಂತುಂ ತವಸಮುಚಿತಂ ರಾಕ್ಷಸೀಂ ರಾಜಧಾನೀಂ || 8 || 8
- ಸ್ಥಾನೈರ್ದಿವ್ಯೈರುಪಚಿತಗುಣಾಂ ಚಂದನಾರಣ್ಯರಮ್ಯಾಂ  
ಮುಕ್ತಾಸೂತಿಂ ಮಲಯಮರುತಾಂ ಮಾತರಂ ದಕ್ಷಿಣಾಶಾಂ |  
ಅಸ್ಮತ್ಪ್ರೀತ್ಯೈ ಜನಕತನಯಾ ಜೀವಿತಾರ್ಥಂ ಚ ಗಚ್ಛನ್  
ಏಕಂ ರಕ್ಷಃ ಪದಮಿತಿ ಸಖೇ ದೋಷಲೇಶಂ ಸಹೇಧಾಃ || 9 || 9
- ವಾಚಾಲಾನಾಮಿವ ಜಡಧಿಯಾಂ ಸತ್ಕವೌ ದೂರಯಾತೇ  
ಕೈಲಾಸಾಯ ತ್ವಯಿ ಗತವತಿ ಕ್ಷೀಬತಾಮಾಶ್ರಿತಾನಾಂ |  
ಸಂಮೋದಸ್ತೇ ಪಥಿ ಪರಿಣಮೇಚ್ಚಂದ್ರಕೈರುಜ್ಜಿತಾನಾಂ  
ಮೇಘಾಪಾಯೇ ವಿಪಿನಶಿಖಿನಾಂ ವೀಕ್ಷ್ಯ ವಾಚಂಯಮತ್ವಂ || 10 || 10
- ಆರಕ್ತಾನಾಂ ನವಮಧುಶನೈರಾಪಿಬನ್ವದ್ವಿನೀನಾಂ  
ಕಾಲೋನ್ನಿದ್ರೇ ಕುವಲಯವನೇ ಘೂರ್ಣಮಾನಸ್ಸಲೀಲಂ |

- ಸ್ವಿನ್ನೋ ದಾನೈರ್ವಿಪಿನಕರಿಣಾಂ ಸೌಮ್ಯ ಸೇವಿಷ್ಯತೇ ತ್ವಾಂ  
ಆಮೋದಾನಾಮಹಮಹಮಿಕಾಮಾದಿಶನ್ಗಂಧವಾಹಃ || 11 || 11
- ಪರ್ಯಾಪ್ತಂ ತೇ ಪವನಚಲಿತ್ಯೈರಂಗರಾಗಂ ಪರಾಗೈಃ  
ಸ್ಥಾನೇ ಕುರ್ಯುಸ್ಸಮಸಮುದಯಾದ್ಬಂಧವೋ ಬಂಧುಜೀವಾಃ |  
ಯೇನಾನ್ವೇಷ್ಯಸ್ಯಚಲತನಯಾ ಪಾದಲಾಕ್ಷಾನುಷಕ್ತಂ  
ಚೂಡಾಚಂದ್ರಂ ಪುರವಿಜಯಿನಸ್ವರ್ಣದೀಘೇನಪೂರ್ಣಂ || 12 || 12
- ಸೂಕ್ಷ್ಮಕಾರೈರ್ದಿನಕರಕರೈಃ ಕಲ್ಪಿತಾಂತಶ್ಯಲಾಕಾಃ  
ಶಾರೋಪಾಂತಾಶ್ಯತಮಖಧನುಶ್ಯೇಷಚಿತ್ರಾಂಶುಕೇನ |  
ಊಠಾಃ ಪಶ್ಚಾದುಚಿತಗತಿನಾ ವಾಯುನಾ ರಾಜಹಂಸಃ  
ಛತ್ರಾಯೇರನ್ನಭಸಿ ಭವತಶ್ಯಾರದಾ ವಾರಿವಾಹಾಃ || 13 || 13
- ದ್ರಕ್ಷ್ಯಸ್ಯೇವಂ ಪ್ರಿಯಸಖ ಸುಖಂ ಲಂಘಿತಾಧ್ವಾ ಸಖೀಂ ತೇ  
ಸೀತಾಂ ಕ್ಷೇತ್ರೇ ಜನಕನೃಪತೇರುತ್ಥಿತಾಂ ಸೀರಕೃಷ್ಣೇ |  
ಗೋಪಾಯಂತೀ ತನುಮಪಿ ನಿಜಾಂ ಯಾ ಕಥಂಚಿನ್ಮದರ್ಥಂ  
ಭೂಮೌ ಲೋಕೇ ವಹತಿ ಮಹತೀಮೇಕಪತ್ನೀ ಸಮಾಖ್ಯಾಂ || 14 || 14
- ಪ್ರಕ್ಷೀಣಾಂ ತ್ವದ್ವಿರಹಸಮಯೇ ಜಾತಹರ್ಷಾಮಿದಾನೀಂ  
ಪ್ರತ್ಯಾಯಾಸ್ಯನ್ನನುನಯ ಶನೈಃ ಪದ್ಮಿನೀಂ ಸ್ವಾದುವಾಚಾ |  
ಸಾ ತೇ ತಂತ್ರೀಸ್ವನಸುಭಗಯಾ ಸ್ಯಾದಿತೀಹಾಭ್ಯನುಜ್ಞಾಂ  
ಮನ್ಯೇ ಕುರ್ಯಾನ್ಮಧುಕರಗಿರಾ ಮೈಥಿಲೀಸೌಹೃದೇನ || 15 || 15
- ಸಾರ್ಥಂ ಕಾಂತ್ಯೈಶ್ಯಬರಸುದೃಶಾಮದ್ರಿಕುಂಜೇಷು ರಾಗಾತ್  
ಆಸೀನಾನಾಂ ಕ್ಷಣಮಸಮಯೇ ದೃಶ್ಯಚಂದ್ರೋದಯಶ್ರೀಃ |  
ಉಡ್ಡೀಯೇಥಾಸ್ಸರಸಿಜವನಾದ್ಧಕ್ಷಿಣಾಶಾನುಸಾರೀ  
ಪಶ್ಯಂದೂರಾತ್ಪ್ರಬಲಗರುತಾಂ ಪಕ್ಷಿಣಾಂ ದತ್ತವರ್ತ್ಮಾ || 16 || 16
- ಅಂಗೀಕುರ್ವನ್ನಮೃತರುಚಿರಾಮುತ್ಪತಿಷ್ಣೋಸ್ಸಲೀಲಂ  
ಛಾಯಾಮಂತಸ್ತವ ಮಣಿಮಯೋ ಮಾಲ್ಯವಾನೇಷ ಶೈಲಃ |

- ಶೋಭಾಂ ವಕ್ಷ್ಯತ್ಯಧಿಕಲಲಿತಾಂ ಶೋಭಮಾನಾಮತೀಂದೋಃ  
 ದೇವಸ್ಯಾದೇರುಪಜನಯತೋ ಮಾನಸಾದಿಂದುಬಿಂಬಂ || 17 || 17
- ಮಾರ್ಗೌ ಸಮ್ಯಜ್ಜಮ ಹನುಮತಾ ವರ್ಣಿತೌ ದ್ವೌ ತಯೋಸ್ತೇ  
 ಸಹ್ಯಾಸನ್ನೋಽಪ್ಯನತಿಸುಭಗಃ ಪಶ್ಚಿಮೋ ನಿತ್ಯವರ್ಷಃ |  
 ಪ್ರಾಚೀನೇ ತು ಪ್ರತಿಜನಪದಂ ಸಂಹತಾವದ್ಭುತಾನಾಂ  
 ಮಗ್ನಾ ದೃಷ್ಟಿಃ ಕಥಮಪಿ ಸಖೇ ಮತ್ಕೃತೇ ತೇ ನಿವಾರ್ಯಾ || 18 || 18
- ಶ್ರುತ್ವಾ ಶಬ್ದಂ ಶ್ರವಣಮಧುರಂ ತಾವಕಂ ಪಾಮರೀಣಾಂ  
 ಪ್ರತ್ಯಾಸನ್ನಾತ್ಸಪದಿ ಭವನಾತ್ಸಾದರಂ ನಿರ್ಗತಾನಾಂ |  
 ಅಭ್ರೂಭಂಗೇಽಪ್ಯಧಿಕಸುಭಗೈರ್ನಿಶ್ಚಿತ್ತಾಂಗಃ ಕಟಾಕ್ಷೈಃ  
 ದೇಶಾನೇತಾನ್ವನಗಿರಿನದೀ ಸಂವಿಭಕ್ತಾನ್ ವ್ಯತೀಯಾಃ || 19 || 19
- ಇಕ್ಷುಚ್ಛಾಯೇ ಕಿಸಲಯಮಯಂ ತಲ್ಪಮಾತಸ್ಥುಷೀಣಾಂ  
 ಸಲ್ಲಾಪೈಸ್ತೈರ್ಮುರ್ದಿತಮನಸಾಂ ಶಾಲಿಸಂರಕ್ಷಿಕಾಣಾಂ |  
 ಕರ್ಣಾಟಾಂಧ್ರವ್ಯತಿಕರವಶಾತ್ಕರ್ತುರೇ ಗೀತಿಭೇದೇ  
 ಮುಹ್ಯಂತೀನಾಂ ಮದನಕಲುಷಂ ಮೌಗ್ಧ್ಯಮಾಸ್ವಾದಯೇಥಾಃ || 20 || 20
- ವಿಷ್ಣೋರ್ವಾಸಾದವನಿವಹನಾದ್ಬದ್ಧರತ್ನೈಶ್ಚಿರೋಭಿಃ  
 ಶೇಷಸ್ನಾಕ್ಷಾದಯಮಿತಿ ಜನೈಸ್ಸಮ್ಯಗುನ್ನೀಯಮಾನಃ |  
 ಅಭೈರ್ಯುಕ್ತೋಽಲಘುಭಿರಚಿರೋನ್ಮುಕ್ತ ನಿರ್ಮೋಕ ಕಲ್ಪೈಃ  
 ಅಗ್ರೇಭಾವೀ ತದನು ನಯನೇ ರಂಜಯನ್ನಂಜನಾದ್ರಿಃ || 21 || 21
- ತತ್ರಾರೂಢೈರ್ಮಹತಿ ಮನುಜೈಸ್ವರ್ಗಿಭಿಶ್ಚಾವತೀರ್ಣೈಃ  
 ಸತ್ತೋನ್ಮೇಷಾದ್ವ್ಯಪಗತಮಿಥಸ್ತಾರತಮ್ಯಾದಿಭೇದೈಃ |  
 ಸಾಧಾರಣ್ಯಾತ್ಫಲಪರಿಣತೇಸ್ಸಂಘಶೋ ಬಧ್ಯಮಾನಾಂ  
 ಶಕ್ತ್ಯಾ ಕಾಮಂ ಮಧುವಿಜಯಿನಸ್ತ್ವಂ ಚ ಕುರ್ಯಾಸ್ಸಪರ್ಯಾಂ || 22 || 22
- ಸ್ತೋಕೋನ್ಮಗ್ನಸ್ಫುರಿತಪುಲಿನಾಂ ತ್ವನ್ನಿವಾಸೇಚ್ಛಯೇವ  
 ದ್ರಕ್ಷ್ಯಸ್ಯಾರಾತ್ಕನಕಮುಖರೀಂ ದಕ್ಷಿಣಾಮಂಜನಾದ್ರೇಃ |

- ಆಸನ್ನಾನಾಂ ವನವಿಟಪಿನಾಂ ವೀಚಿಹಸ್ತೈಃ ಪ್ರಸೂನಾ -  
 ನೃಚಾರ್ಹೇತೋರುಪಹರತಿ ಯಾ ನೂನಮಧೇಂದು ಮೌಳೇಃ || 23 || 23
- ನಿವಿಶ್ಯೈನಾಂ ನಿಭೃತಮನಭಿವ್ಯಕ್ತಮಂಜುಪ್ರಣಾದೋ  
 ಮಂದಾಧೂತಃ ಪುಳಿನಪವನೈರ್ವಂಜುಳಾಮೋದಗಭೈಃ |  
 ಅವ್ಯಾಸಂಗಸ್ಸಪದಿ ಪದವೀಂ ಸಂಶ್ರಯಾನ್ಯೈರಲಜ್ಞೋ  
 ಬಂದೀಕುರ್ಯುಸ್ತಟವಸತಯೋ ಮಾ ಭವಂತಂ ಕಿರಾತಾಃ || 24 || 24
- ತುಂಡೀರಾಖ್ಯಂ ತದನು ಮಹಿತಂ ಮಂಡಲಂ ವೀಕ್ಷಮಾಣಃ  
 ಕ್ಷೇತ್ರಂ ಯಾಯಾಃ ಕ್ಷಪಿತದುರಿತಂ ತತ್ರ ಸತ್ಯವ್ರತಾಖ್ಯಂ |  
 ಪತ್ಯಾ ರೋಷಾತ್ಸಲಿಲವಪುಷೋ ಯತ್ರ ವಾಗ್ಧೇವತಾಯಾಃ  
 ಸೇತುರ್ಜಜ್ಞೇ ಸಕಲಜಗತಾಮೇಕಸೇತುಸ್ಸ ದೇವಃ || 25 || 25
- ನಾನಾರತ್ನೈರುಪಚಿತಗುಣಾಂ ನಿತ್ಯಸಂಗೀತನಾದಾಂ  
 ಭೂಮೇದ್ರಕ್ಷ್ಯಸ್ಯುಚಿತವಿಭವಂ ಭೂಷಣಂ ತತ್ರ ಕಾಂಚೀಂ |  
 ಯಸ್ಯಾಂ ನಿತ್ಯಂ ನಿಹಿತನಯನೋ ಹಸ್ತಿಶೈಲಾಧಿವಾಸೀ  
 ದ್ವಂದ್ವಾತೀತಸ್ಸ ಖಲು ಪುರುಷೋ ದೃಶ್ಯತೇ ಸತ್ಯಕಾಮಃ || 26 || 26
- ತಾಮಾಸೀದನ್ವ ಣಮ ನಗರೀಂ ಭಕ್ತಿನಮ್ರೇಣ ಮೂರ್ಧ್ನಾ  
 ಜಾತಾಮಾದೌ ಕೃತಯುಗಮುಖೇ ಧಾತುರಿಚ್ಛಾವಶೇನ |  
 ಯದ್ವೀಧೀನಾಂ ಕರಿಗಿರಿಪತೇರ್ವಾಹವೇಗಾವಧೂತಾನ್  
 ಧನ್ಯಾನ್ ರೇಣೂಂಸ್ತ್ರಿದಶಪತಯೋ ಧಾರಯಂತ್ಯುತ್ತಮಾಂಗೈಃ || 27 || 27
- ಮಂದಾಧೂತಾತ್ತದನು ಮಹಿತೋ ನಿಸ್ಸ್ಮೃತಶ್ಚೂತಷಂಡಾತ್  
 ಪಾರ್ಶ್ವೇ ತಸ್ಯಾಃ ಪಶುಪತಿಶಿರಶ್ಚಂದ್ರನೀಹಾರವಾಹೀ |  
 ದೂರಾತ್ಪಾಪ್ತಂ ಪ್ರಿಯಸಖಮಿವ ತ್ವಾಮುಪೈಷ್ಯತ್ಯವಶ್ಯಂ  
 ಕಂಪಾಪಾಧಃ ಕಮಲವನಿಕಾ ಕಾಮುಕೋ ಗಂಧವಾಹಃ || 28 || 28
- ವರ್ಣಸ್ತೋಮೈರಿವ ಪರಿಣತಾ ಸಪ್ತಭೇದೈರ್ಮಹೌಘೈಃ  
 ಮಾನ್ಯಾ ಮಧ್ಯೇನಗರಮಭಿತಸ್ಸೇವಿತಾ ದೇವತಾಭಿಃ |

- ಸ್ವಚ್ಛಸ್ವಾದುಪ್ರಸರಸುಭಗಾ ಸ್ವಾಮಿನೀ ವಃ ಕವೀನಾಂ  
ವೇಗಾಸಂಜ್ಞಾಂ ವಹತಿ ಮಹತೀಂ ವಲ್ಲಭಾ ಪದ್ಮಯೋನೇಃ || 29 || 29
- ತೀರ್ಥೇ ಪುಂಸಾಂ ಶಮಿತಕಲುಷೇ ತತ್ರ ಸಾರಸ್ವತಾಖ್ಯೇ  
ಸ್ನಾತ್ವಾ ಸಾರ್ಧಂ ಮುನಿಭಿರನಘೈಸ್ಸಮ್ಯಗುಲ್ಲಾಸಿತಾಂಗಃ |  
ವಿಶ್ವಂ ಚಿತ್ತೇ ವಿಗತರಜಸಿ ವ್ಯಂಜಯಂತೀಮಶೇಷಂ  
ವಕ್ಷ್ಯಸ್ಯಂತರ್ಬಹಿರಪಿ ಪರಾಂ ಶುದ್ಧಿಮಕ್ಷೇಪಣೀಯಾಂ || 30 || 30
- ತಸ್ಯಾಸ್ತೀರೇ ಸರಸಿಜಭುವಸ್ಸಾಮ್ಯ ವೈತಾನವೇದಿಃ  
ದಿವ್ಯಂ ಕುರ್ವನ್ ದ್ರಮಿಡವಿಷಯಂ ದೃಶ್ಯತೇ ಹಸ್ತಿಶೈಲಃ |  
ಯಸ್ಯೋಪಾಂತೇ ಕೃತವಸತಯೋ ಯಾಪಯಿತ್ವಾ ಶರೀರಂ  
ವರ್ತಿಷ್ಯಂತೇ ವಿತಮಸಿ ಪದೇ ವಾಸುದೇವಸ್ಯ ಧನ್ಯಾಃ || 31 || 31
- ಸಂಚಿನ್ವಾನಾ ತರುಣತುಳಸೀ ದಾಮಭಿಸ್ಸಾಮಭಿಖ್ಯಾಂ  
ತಸ್ಯಾಂ ವೇದ್ಯಾಮನುವಿದಧತೀ ಶ್ಯಾಮಳಂ ಹವ್ಯವಾಹಂ |  
ಭೋಗೈಶ್ಚರ್ಯಪ್ರಿಯಸಹಚರೈಃ ಕಾಪಿ ಲಕ್ಷ್ಮೀಕಟಾಕ್ಷೈಃ  
ಭೂಯಶ್ಯಾಮಾ ಭುವನಜನನೀ ದೇವತಾ ಸನ್ನಿಧತ್ತೇ || 32 || 32
- ಲಕ್ಷ್ಮೀವಿದ್ಯುಲ್ಲಲಿತವಪುಷಂ ತತ್ರ ಕಾರುಣ್ಯಪೂರ್ಣಂ  
ಮಾ ಭೈಷೀಸ್ತ್ವಂ ಮರಕತಶಿಲಾಮೇಚಕಂ ವೀಕ್ಷ್ಯ ಮೇಘಂ |  
ಶುದ್ಧೈರ್ನಿತ್ಯಂ ಪರಿಚಿತಪದಸ್ತ್ವಾದೃಶೈರ್ದೇವಹಂಸೈಃ  
ಹಂಸೀಭೂತಸ್ಸ ಖಲು ಭವತಾಮನ್ವವಾಯಾಗ್ರಜನ್ಮಾ || 33 || 33
- ಸಾರಾಸ್ವಾದೀ ಸವನಹವಿಷಾಂ ಸ್ವಾಮಿನಸ್ತೇ ಸ ದೇವಃ  
ಶುದ್ಧಂ ಚಕ್ಷುಶ್ಮೃತಿಪರಿಷದಾಂ ಚಕ್ಷುಷಾಂ ಭಾಗಧೇಯಂ |  
ಅಂಗೀಕುರ್ಯಾದ್ವಿನತಮಮೃತಾಸಾರಸಂವಾದಿಭಿಸ್ತ್ವಾಂ  
ಆವಿಮೋದೈರಭಿಮತವರಸ್ಥೂಲಲಕ್ಷೈಃ ಕಟಾಕ್ಷೈಃ || 34 || 34
- ಮಧ್ವಾಸಕ್ತಂ ಸರಸಿಜಮಿವ ಸ್ವಿನ್ನಮಾಲಂಬಮಾನೋ  
ದೇವ್ಯಾ ಹಸ್ತಂ ತದಿತರಕರನ್ಯಸ್ತಲೀಲಾರವಿಂದಃ |

- ದೇವಶ್ರೀಮಾನ್ ಸ ಯದಿ ವಿಹರೇತ್ಸ್ರವ್ಯರಮಾರಾಮಭೂಮೌ  
ವ್ಯಕ್ತೋ ವಾಲವ್ಯಜನವಪುಷಾ ವೀಜಯೇಸ್ತಂ ತ್ವಮೇವ || 35 || 35
- ಜಾತಪ್ರೀತಿರ್ಜನಪದಮಥೋ ಮಧ್ಯಮಂ ಲಂಘಯಿತ್ವಾ  
ದೂರಾಲ್ಲಕ್ಷ್ಯಕ್ರಮುಕ ನಿವಹಶ್ಯಾಮಳಾನ್ಯಾಹಿ ಚೋಳಾನ್ |  
ಪ್ರತ್ಯುದ್ಗಚ್ಛನ್ಮಕರವಲನ ಸ್ತಂಭಿತ್ಯೈಸ್ಸಹ್ಯಜಾಯಾಃ  
ಸ್ತ್ರೋತೋಭೇದೈರ್ವಿವಿಧ ಗತಿಭಿಸ್ಸಂವಿಭಕ್ತಾವಕಾಶಾನ್ || 36 || 36
- ಸಂಧ್ಯಾರಾಗಂ ಸುರಭಿರಜನೀ ಸಂಭವೈರಂಗರಾಗೈಃ  
ಕೇಶೈರ್ಜ್ಯೋತ್ಸಾನ್ಮಕಲಹಿ ತಿಮಿರಂ ಪಾಳಿಕಾಪೀಡಗರ್ಭೈಃ |  
ಆಬಿಭ್ರಾಣಾಸ್ಸರಸಿಜದೃಶೋ ಹಂಸದೋಲಾಧಿರೋಹಾತ್  
ಆಧಾಸ್ಯಂತೇ ಮದಕಲಗಿರಸ್ತೇಷು ನೇತ್ರೋತ್ಸವಂ ತೇ || 37 || 37
- ಪೃಥ್ವೀಲೀಲಾತಿಲಕಸುಭಗಂ ಪಶ್ಚಿಮಂ ಭಾಗಮೇಷಾಂ  
ನಾಮ್ನಾ ವರ್ಷಂ ಜಲಚರ ! ನದೀಮಾತೃಕಂ ಗಾಹಮಾನಃ |  
ದ್ರಕ್ಷ್ಯಸ್ಯಾರಾತ್ಪರಿಮಿತತಯಾ ಮಗ್ನಕೈಲಾಸದೃಶ್ಯಂ  
ಶ್ವೇತಂ ಶೈಲಂ ಫಣಿಪತಿಮಿವ ಕ್ಷ್ಮಾತಲಾದುಜ್ಜಿಹಾನಂ || 38 || 38
- ಸ್ಥಾರಾಲೋಕಪ್ರಶಮಿತತಮಸ್ಸಂಚಯಂ ತತ್ರ ಪುಂಸಾಂ  
ಪ್ರತ್ಯಗ್ರೂಪಂ ಪ್ರಗುಣವಿಭವಂ ಪ್ರಾರ್ಥನೀಯಂ ಬುಧಾನಾಂ |  
ನೇದೀಯಾಂಸಂ ಕುಶಲನಿವಹಂ ನಂತುರಾಧಾಸ್ಯತೇ ತೇ  
ದಿವ್ಯಂ ತೇಜೋ ಜಲಧಿತನಯಾ ಸ್ನೇಹನಿತ್ಯಾನುಷಕ್ತಂ || 39 || 39
- ಸ್ನಿಗ್ಧಚ್ಛಾಯಂ ತದನು ವಿತತಂ ತಸ್ಯ ಧಾಮೇವ ನೀಲಂ  
ನೀಲೀರಕ್ಷಾನಿಯತಲಲಿತಂ ಕಾನನಂ ಸಂವಿಚೀಯಾಃ |  
ದೃಷ್ಟೇ ತಸ್ಮಿನ್ನನಿಮಿಷವಧೂ ನಿತ್ಯನಿವೇಶ ಯೋಗೈಃ  
ಸ್ವರ್ಗೋದ್ಯಾನಶ್ರಿಯಮಪಿ ಲಘುಂ ಮಂಸ್ಯತೇ ಮಾನಸಂ ತೇ || 40 || 40
- ಕುರ್ವನ್ನಾನಾಕುಸುಮರಜಸಾ ಯತ್ರ ಚಿತ್ರಂ ವಿತಾನಂ  
ಪೂಗಾರಣೈ ಮೃದುವಿಚಲಯನ್ವಾಳಿಕಾಚಾಮರಾಣಿ |

- ಪಾದನ್ಯಾಸಕ್ಷಮಮವಕಿರನ್ ಕ್ಷಾತಲಂ ಪುಷ್ಪಜಾಲೈಃ  
ಪ್ರಾಯೋ ವಾಯುಃ ಪರಿಜನವಿಧಿಂ ಪಂಚಬಾಣಸ್ಯ ಧತ್ತೇ || 41 || 41
- ಸ್ರೋತೋವೇಗಾದಥ ಜನಪದಂ ಸೌಮ್ಯ ಸೀಮಂತಯಂತೀ  
ಪ್ರತ್ಯಾದೇಶೋ ವಿಬುಧಸರಿತಸ್ಸ್ಯಂದತೇ ಸಹ್ಯಕನ್ಯಾ |  
ಕಾಲೇಕಾಲೇ ಪರಿಣತಿವಶಾತ್ಪರ್ವಭೇದಾವಕೀರ್ಣೈಃ  
ಪುಂತ್ರೇಕ್ಷಾಣಾಂ ಪುಳಿನವಿಶದೈರ್ಗದ್ಗದಾ ಮೌಕ್ತಿಕೌಘೈಃ || 42 || 42
- ಸಹ್ಯೋತ್ಸಂಗಾತ್ಸಪದಿ ಮರುತಾ ಸಾಗರಂ ನೀಯಮಾನಾಂ  
ಭದ್ರಾಲಾಪೈರ್ವಿಹಿತಕುಶಲಾಂ ತ್ವಾದೃಶಾನಾಂ ದ್ವಿಜಾನಾಂ |  
ಯಾಮಸ್ಕನ್ನಾಸ್ಸರಸಕುಹಳೇ ಪತ್ರಪಾತ್ಯೈರ್ನಿಶಾಂತೇ  
ಮಂದಸ್ಮೇರಾಂ ಮಧುಪರಿಮಳೈರ್ವಾಸಯಂತೀವ ಪೂಗಾಃ || 43 || 43
- ತಸ್ಮಿನ್ ದ್ರಕ್ಷ್ಯಸ್ಯಮರಮಹಿಳಾಮೌಳಿ ಗಂದೈರವಂಧ್ಯಾಂ  
ಆತನ್ವಾನಾಂ ವ್ಯಪಗತರಸಂ ಮಾನಸೇ ಮಾನಸಂ ವಃ |  
ತೀರ್ಥೈರನ್ಯೈರಪಿ ಪರಿಗತಾಂ ಶುದ್ಧಿಹೇತೋಸ್ಸಮಂತಾತ್  
ಚಂದ್ರೋಲ್ಲಾಸ ಪ್ರಥಿತಯಶಸ್ಸಂಪದಂ ಪುಷ್ಕರಿಣ್ಯಾಃ || 44 || 44
- ತೀರೇ ತಸ್ಯಾ ವಿರಚಿತಪದಂ ಸಾಧುಭಿಸ್ಸೇವ್ಯಮಾನಂ  
ಶ್ರದ್ಧಾಯೋಗಾದ್ವಿನಮಿತತನುಶೈಷಪೀಠಂ ಭಜೇಥಾಃ |  
ಯಸ್ಮಿನ್ನಸ್ಮತ್ಕುಲಧನತಯಾ ಸೌಮ್ಯ ಸಾಕೇತಭಾಜಃ  
ಸ್ಥಾನಂ ಭಾವ್ಯಂ ಮುನಿಭಿರುದಿತಂ ಶ್ರೀಮತೋ ರಂಗಧಾಮ್ನುಃ || 45 || 45
- ಸತ್ತ್ವೇ ದಿವ್ಯೇ ಸ್ವಯಮುದಯತಸ್ತಸ್ಯ ಧಾಮ್ನುಃ ಪ್ರಸಂಗಾತ್  
ಮಂಜೂಷಾಯಾಂ ಮರಕತಮಿವ ಭ್ರಾಜಮಾನಂ ತದಂತಃ |  
ಚೇತೋ ಧಾವತ್ಯುಪಹಿತಭುಜಂ ಶೇಷಭೋಗೇ ಶಯಾನಂ  
ದೀರ್ಘಾಪಾಂಗಂ ಜಲಧಿತನಯಾಜೀವಿತಂ ದೇವಮಾದ್ಯಂ || 46 || 46
- ಚೋರಾಕ್ರಾಂತಂ ತದನು ವಿಪಿನಂ ಚೋಳಪಾಂಡ್ಯಾಂತರಸ್ಥಂ  
ಝಿಲ್ಲೀನಾದಶ್ರವಣಪರುಷಂ ಶೀಘ್ರಮೇವ ವ್ಯತೀಯಾಃ |

ತೀರ್ಣೇ ತಸ್ಮಿನ್ಪ್ರಕಟಯ ಸಖೇ ಶೀತಲಾಂಸ್ತೇ ನಿನಾದಾನ್  
ಶಬ್ದಾಯಂತೇ ನ ಖಲು ಕವಯಸ್ಸನ್ನಿಧೌ ದುರ್ಜನಾನಾಂ || 47 || 47

ಸ್ರಸ್ತಾಪೀಡಂ ಪ್ರಚಲದಲಕಂ ವ್ಯಕ್ತತಾಟಂಕರತ್ನಂ  
ಮುಕ್ತಾಚೂರ್ಣಸ್ಫುರಿತತಿಲಕಂ ವಕ್ತ್ರಮುತ್ತಾನಯಂತ್ಯಃ |  
ದೇಶೇ ತಸ್ಮಿನ್ ಕುವಲಯದೃಶೋ ಜಾತಕೌತೂಹಲಾಸ್ತಾಂ  
ಮಾಲಾದೀರ್ಘೈರ್ಮಧುರವಿರುತಂ ಮಾನಯಿಷ್ಯಂತ್ಯಪಾಂಗೈಃ || 48 || 48

ನಿತ್ಯಾವಾಸಂ ವೃಷಭಮಚಲಂ ಸುಂದರಾಖ್ಯಸ್ಯ ವಿಷ್ಣೋಃ  
ಪ್ರತ್ಯಾಸೀದನ್ನಪದಿ ವಿನಮದ್ಭಾಗಧೇಯಂ ನತಸ್ತ್ಯಾಃ |  
ಯಸ್ಯೋತ್ಸಂಗೇ ಬಲಿವಿಜಯಿನಸ್ತಸ್ಯ ಮಂಜೀರವಾಂತಂ  
ಪಾಥೋ ದಿವ್ಯಂ ಪಶುಪತಿಜಟಾಸ್ಪರ್ಶಶೂನ್ಯಂ ವಿಭಾತಿ || 49 || 49

ಈಶಾದಸ್ತಾಣ್ಯಧಿಗತವತಾಂ ಕ್ಷತ್ರಿಯಾಣಾಂ ಪ್ರಭಾವಾತ್  
ಕಾರಾಽವಾಸಸ್ಮರಣಚಕಿತ್ಯೈಸ್ಸಿಕ್ತಸಸ್ಯಾಂ ಪಯೋದೈಃ |  
ಪಶ್ಯನ್ಯಾಯಾಃ ಪರಮಲಕಯಾ ಸ್ವರ್ಧಮಾನೈರಜಸ್ರಂ  
ಪುಣ್ಯಾವಾಸೈಃ ಪುರಜನಪದೈರ್ಮಂಡಿತಾನ್ಪಾಂಡ್ಯದೇಶಾನ್ || 50 || 50

ಮುಕ್ತಾಜಾಲೈರ್ಜನಿತಪುಳಿನಾಂ ಶುಕ್ತಿಸಂತಾನಮುಕ್ತೈಃ  
ತಾರಾಪೂರ್ಣಾಂ ದಿವಮಿವ ತತಸ್ತಾಮ್ರಪರ್ಣೀಂ ಭಜೇಥಾಃ |  
ಪ್ರತ್ಯಾಸತ್ಯಾ ನಿಯತವಿಶದಂ ಪೀತಸಿಂಧೋರ್ಮಹರ್ಷೇಃ  
ಪಾನೀಯಂ ತೇ ಪರಿಣಮಯಿತಾ ತತ್ರ ಮುಕ್ತಾಮಯತ್ವಂ || 51 || 51

ತಸ್ಯಾಸ್ತೈರಂ ಸರಸಿಜಮುಖಾಸ್ವಾದಸಂಪ್ರೀತಚೇತಾಃ  
ಶೀತೀಭೂತಸ್ತರಳಲಹರೀಬಾಹುಸಂಶ್ಲೇಷಣೇನ |  
ಅಧ್ಯಾಸೀನಃ ಪುಲಿನಮನಿಲೈರ್ವೀಜಿತಶ್ಚಂದನಾದ್ರೇಃ  
ಶ್ರಾಂತಿಂ ಶಾಂತಿಂ ಗಮಯತು ಭವಾನ್ ಸಾಗರಂ ಲಂಘಯಿಷ್ಯನ್ || 52 || 52

ಸವ್ಯಂ ತಸ್ಯಾಃ ಕಿಯದಿವ ಗತಶ್ಚ್ಯಾಮತಾಳೀತಮಾಲಾಂ  
ತ್ವತ್ಪ್ರಾಯಾಣಾಂ ತರುಣವಯಸಾಂ ಚೇತಸೋ ನಂದಯಿತ್ರೀಂ |

- ವೇಲಾಮಬ್ಧೇವಿವಿಧಲಹರೀದತ್ತಮುಕ್ತಾಭಿರಾಮಾಂ  
 ದ್ರಕ್ಷ್ಯಸ್ಯಾರಾದ್ವಿಗುಣಪುಲಿನಾಂ ಕೇತಕೀನಾಂ ಪರಾಗೈಃ || 53 || 53
- ಸ್ಥಿತ್ವಾ ತತ್ರ ಕ್ಷಣಮುಭಯತಶ್ಚೈಲಶೃಂಗಾವತೀರ್ಣೈಃ  
 ಸ್ರೋತೋಭೇದೈರಧಿಗತಗುಣಂ ಚಾರುವಿಷ್ಟಾರಘೋಷೈಃ |  
 ಲಕ್ಷೀಕುರ್ವನ್ ದಶಮುಖಪುರೀಂ ಸೌಮ್ಯ ಪತ್ರಪ್ರಕೃಷ್ಣೋ  
 ವೇಲಾಚಾಪಂ ಶರ ಇವ ಸಖೇ ವೇಗತಸ್ತ್ವಂ ವ್ಯತೀಯಾಃ || 54 || 54
- ದಾವಾಸಕ್ತಂ ವನಮಿವ ನಭಸ್ಸಂಧ್ಯಯೇವಾನುವಿದ್ಧಂ  
 ಸಿಂದೂರಾಂಕಂ ದ್ವಿಪಮಿವ ಹರಿಂ ಸ್ವಾಂಬರೇಣೇವ ಜುಷ್ಟಂ |  
 ವಿದ್ಯುದ್ಭಿನ್ನಂ ಘನಮಿವ ಸಖೇ ವಿದ್ಯುಮಾರಣ್ಯಯೋಗಾತ್  
 ದೇಹೇನೈಕಂ ಮಿಥುನಮಿವ ಚ ದ್ರಕ್ಷ್ಯಸಿ ತ್ವಂ ಪಯೋಧಿಂ || 55 || 55
- ಅಸ್ಮತ್ಪೂರ್ವೈಸ್ಸುರಪತಿಹೃತಂ ದ್ರಷ್ಟುಕಾಮೈಸ್ತುರಂಗಂ  
 ಭಿತ್ವಾ ಕ್ಷೋಣೀಮಗಣಿತಬಲೈಸ್ಸಾಗರೋ ವರ್ಧಿತಾತ್ಮಾ |  
 ಸತ್ಕಾರಾರ್ಥಂ ತವ ಯದಿ ಗಿರೀನಾದಿಶೇದ್ಗುಪ್ತಪಕ್ಷಾನ್  
 ಅಶ್ರಾಂತೋಽಪಿ ಪ್ರಣಯಮುಚಿತಂ ನೈವ ಬಂಧೋವಿಹನ್ಯಾಃ || 56 || 56
- ತತ್ರಾಸೀನಃ ಕ್ವಚನ ಸರಸಿ ಸ್ಮೇರಹೇಮಾರವಿಂದೇ  
 ಲಬ್ಧಾಸ್ವಾದೋ ಮಧುಭಿರಮಿತ್ಯೈಸ್ಸಂವಿನೀತಾದ್ವಖೇದಃ |  
 ದ್ರಕ್ಷ್ಯಸ್ಯಗ್ರೇ ಲಘುತರಗತಿಶ್ಚೇಷಮುಲ್ಲಭ್ಯ ಸಿಂಧೋಃ  
 ತೋಯಾಘಾತಾನ್ಮಸೃಣಿತಶಿಲಾರಮ್ಯವೇಲಂ ಸುವೇಲಂ || 57 || 57
- ಯಸ್ಯಾಸನ್ನೇ ಪಯಸಿ ಜಲಧೇಸ್ತ್ವತ್ಪ್ರತಿಚ್ಛಂದಚಂದ್ರಾಃ  
 ಪಕ್ಷಚ್ಛೇದಕ್ಷರಿತರುಧಿರಸ್ತೋಮಸಂದರ್ಶನೀಯಾಃ |  
 ವೀಚಿಪ್ರಾಪ್ತೈವಿಷಮಿತರುಚೋ ಮೌಕ್ತಿಕೈಸ್ತಾರಕಾಭೈಃ  
 ಸಂಧ್ಯಾಮನ್ಯಾಂ ನಿಯತಮವನೌ ದರ್ಶಯಂತಿ ಪ್ರವಾಳಾಃ || 58 || 58
- ಯತ್ರಾರಣ್ಯಂ ವರುಣವಸತೇವೀಚಿವೇಗಾಪನೀತ್ರೈಃ  
 ಮುಕ್ತಾರತ್ನಸ್ತಬಕಶಬಲೈವಿದ್ಯುಮೈರುತ್ಪ್ರವಾಳಂ |

ರಕ್ಷೋಭೀತ್ಯೈಸ್ವಯಮನಿಮಿಷೈರಾಹೃತಸ್ಥಾಪಿತಾನಾಂ

ಮಂದಾರಾಣಾಂ ಮಧುಪರಿಮಳೈರ್ವಾಸಿತಂ ಮೌಳಿದಘ್ನೈಃ || 59 ||

59

ತಸ್ಮಿಂದೃಶ್ಯಾ ತದನು ಭವತಶ್ಚಾರುಸೌಧಾವದಾತಾ

ಲಂಕಾ ಸಿಂಧೋರ್ಮಹತಿ ಪುಲಿನೇ ರಾಜಹಂಸೀವ ಲೀನಾ |

ತ್ವಾಮಾಯಾಂತಂ ಪವನತರಳೈರ್ಯಾ ಪತಾಕಾಪದೇಶೈಃ

ಪಕ್ಷೈರಭ್ಯುಜ್ಜಿಗಮಿಷುರಿವ ಸ್ಥಾಸ್ಯತಿ ಶ್ರಾವ್ಯನಾದಾ || 60 ||

60

|| ಹಂಸಸಂದೇಶೇ ಪ್ರಥಮಾಶ್ವಾಸಃ ಸಮಾಪ್ತಃ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## || ದ್ವಿತೀಯಾಶ್ವಾಸಃ ||

ಶ್ರೀಮಾನ್ ವೇಂಕಟನಾರಾಯಣಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಲೀಲಾಖೀಲಂ ಲಲಿತಗಮನಾಶ್ಚಾರುನಾದಂ ಸಶಿಂಜಾಃ

ಭಲ್ಲಾಕ್ಷಂ ತ್ವಾಂ ಸ್ಮರಶರದೃಶೋ ಗೌರಮಾಪಾಂಡುರಾಚ್ಚ್ಯುಃ |

ಮುಗ್ಧಾಲಾಪಂ ಮಧುರವಚಸೋ ಮಾನಸಾರ್ಹಂ ಮನೋಜ್ಞಾಃ

ಯತ್ರಾನೀತಾಸ್ಸುರ ಯುವತಯೋ ರಂಜಯೇಯುಸ್ಸಮಕ್ಷಂ || 1 ||

61

ಉಗ್ರೈಶ್ಚಾಪೈರುಪಹತಿಭಿಯಾ ರಕ್ಷಸಾ ದೂರ ಮುಕ್ತಾಃ

ದಗ್ಧಂ ಯೋಗ್ಯಾ ಹುತವಹಮಪಿ ತ್ವತ್ಪ್ರಿಯಾವರ್ಣಶುದ್ಧಾಃ |

ಉತ್ಪಶ್ಯಂತೋ ಜನಕತನಯಾತೇಜಸೈವ ಸ್ವರಕ್ಷಾಂ

ರೋಧಂ ಯಸ್ಯಾಮನುವಿದಧತೇ ಲೋಕಪಾಲಾವರೋಧಾಃ || 2 ||

62

ಅಧ್ಯಾಸೀನಾ ಬಹುಮಣಿಮಯಂ ತುಂಗಶೃಂಗಂ ತ್ರಿಕೂಟಂ

ದಿಕ್ಪಾಲೇಷು ಪ್ರಥಿತಯಶಸಾ ರಕ್ಷಸಾ ರಕ್ಷ್ಯಮಾಣಾ |

ಅಗ್ರೇ ಮೇರೋರಮರನಗರೀಂ ಯಾ ಪರಿಷ್ಕಾರಭೂಮ್ನಾ

ತ್ವಾಹೂಯೇವ ದ್ವಜಪಟಮಯಾನಗ್ರಹಸ್ತಾನ್ ಧುನೋತಿ || 3 ||

63

ಕಾಲೇ ಯಸ್ಯಾಂ ವ್ಯಪಗತಘನೇ ತ್ವದ್ವಿಹಾರೋಚಿತೇಽಸ್ಮಿನ್

ಚಂದ್ರಾಲೋಕೈರ್ವಿಲುಲಿತಧಿಯಾಂ ಶರ್ವರೀಗರ್ವಹಾಸೈಃ |

ಸ್ವರ್ಗಸ್ತ್ರೀಣಾಂ ವಿರಹಜನಿತಂ ಬಾಷ್ಪಮುದ್ವೇಲಯಂತ್ಯೋ

ನಿಷ್ಯಂದಂತೇ ಸಲಿಲಕಣಿಕಾಶ್ಚಂದ್ರಕಾಂತ ಸ್ಥಲೀನಾಂ || 4 ||

64

ಭಾಸಾ ತಾದೃಕ್ಪರಿಣತಿಜುಷಾ ಮೈಥಿಲೀಶೋಕವಹ್ನೇಃ

ಭಸ್ಮೀಭೂತಾಂ ಪವನತನಯಸ್ನೇಹಿನಾ ಪಾವಕೇನ |

- ಅಂತಸ್ತ್ರಾಸಾದವಹಿತಧಿಯಸ್ಸಂವಿಧಾಸ್ಯಂತ್ಯವಶ್ಯಂ  
ಪ್ರತ್ಯಾದಿಷ್ಟಪ್ರಥಮರಚನಂ ವಿಶ್ವಕರ್ಮಾದಯಸ್ತಾಂ || 5 || 65
- ಮಧ್ಯೇ ತಸ್ಯಾ ನಿಶಿಚರಪತೇಸ್ಸದ್ಮ ರುದ್ಧಾಂತರಿಕ್ಷಂ  
ಯುಗ್ಮಂ ನೇಯೈರ್ದಿವಿ ಸುಮನಸಾಂ ಸೇವ್ಯಮಾನಂ ವಿಮಾನೈಃ |  
ಕಾರಾಗಾರಂ ವಿಬುಧಸುದೃಶಾಂ ವೀಕ್ಷಮಾಣೋ ವಿಚಿತ್ರಂ  
ಶೋಕಪ್ರೀತಿವ್ಯತಿಕರವತೀಂ ವಕ್ಷ್ಯಸೇ ಚಿತ್ತವೃತ್ತಿಂ || 6 || 66
- ಈಷತ್ಕೋಪಾಚ್ಚಕಿತ ಪವನಾಮಿಂದುಸಂದಿಗ್ಧಸೂರ್ಯಾಂ  
ನಿತ್ಯೋದಾರಾಮೃತುಭಿರಖಿಲೈರ್ನಿಷ್ಕುಟೇ ವೃಕ್ಷವಾಟೀಂ |  
ಸೀತಾಶೋಕಜ್ವಲನಸಹಜೈಸ್ತತ್ರ ದೀಪ್ತಾಮಶೋಕೈಃ  
ಆಪದ್ಯೇಥಾಃ ಪ್ರಥಮಲುಲಿತಾಮಾಂಜನೇಯ ಪ್ರಚಾರೈಃ || 7 || 67
- ತಸ್ಯಾಮನ್ಯೈರ್ವಿಯತಿ ವಿಹಗೈಸ್ಸಾರ್ಧಮಾನಂದನಿಘ್ನೈಃ  
ಸ್ಥಾನೇಸ್ಥಾನೇ ನಿಹಿತನಯನೋ ವರ್ತಯನ್ಮಂಡಲಾನಿ |  
ದ್ರಕ್ಷ್ಯಸ್ಯೇಕಾಂ ಜನಕದುಹಿತುಸ್ಸಾಮ್ಯದುರ್ಜಾತಬಂಧುಂ  
ನ್ಯಸ್ತಾಕಲ್ಪಾಂ ಕ್ಷಚನ ವಿಟಪೇ ಶಿಂಶುಪಾಂ ಸಾಂದ್ರಶಾಖಾಂ || 8 || 68
- ಮೂಲೇ ತಸ್ಯಾಃ ಕಿಮಪಿ ಸವನಕ್ಷೇತ್ರಸಂಸ್ಕಾರಜಾತಂ  
ಯತ್ರ ಕ್ವಾಪಿ ಸ್ಥಿತಮಪಿ ಸಖೇ ತ್ರಾಸಹೀನಂ ಮಹಿಮ್ನಾ |  
ಕಾಲೇ ತಸ್ಮಿನ್ನಥಮಪಿ ಮಯಾ ವೀರ್ಯಶುಲ್ಕೇನ ಲಬ್ಧಂ  
ದೃಶ್ಯಂ ತತ್ತೇ ದಿನಕರಕುಲದ್ಯೋತಕಂ ದಿವ್ಯರತ್ನಂ || 9 || 69
- ಸಾ ಮೇ ದೃಷ್ಟಿಶ್ಯಫರನಯನಾ ಸನ್ನತಭ್ರೂಸ್ಸುಕೇಶೀ  
ತನ್ವೀ ತುಂಗಸ್ತನಭರನತಾ ತಪ್ತಜಾಂಬೂನದಾಭಾ |  
ಬಾಲಾ ಯುಷ್ಮತ್ಪ್ರತಿಮಗಮನಾ ವೇದಿಮಧ್ಯಾ ವರಾಂಗೀ  
ಶೃಂಗಾರಾಖ್ಯಂ ನಿಧಿಮಧಿಗತಾ ಶ್ರೇಯಸೀ ದೇವತೇವ || 10 || 70
- ಸಾ ತೇ ಯಾವನ್ನಯನಪದವೀಂ ಯಾತಿ ಮೋಹಾಲಸಾ ವಾ  
ಸಂದೇಶಂ ವಾ ಮದುಪಗತಯೇ ಶ್ರಾವಯಂತೀ ಶಕುಂತಾನ್ |

- ಅತ್ಯಾಸನ್ನಪ್ರಿಯವಚನತಾಂ ಸೂಚಯದ್ಭಿರ್ನಿಮಿತ್ತೈಃ  
ಏತಾಮಶ್ರುಸ್ಥಗಿತನಯನಂ ವೀಕ್ಷಮಾಣಾ ದಿಶಂ ವಾ || 11 || 71
- ಆಕಲ್ಪಾನ್ವಾ ಸವಿಧನಿಹಿತಾನಾಲಪಂತೀ ವಿಮೋಹಾತ್  
ಅಂಗಸ್ಪರ್ಶೋ ರಘುಕುಲಪತೇಃ ಸ್ಮರ್ಯತೇ ವಾ ನ ವೇತಿ |  
ಧ್ಯಾಯಂತೀ ವಾ ಚಿರವಿರಹಿತಾನೇಕಶಯ್ಯಾವಿಹಾರಾನ್  
ತಸ್ಯಾ ನೂನಂ ನಿಯತಿಜನಿತಾ ತಾದೃಶೀ ಕಾಲಯಾತ್ರಾ || 12 || 72
- ಶುದ್ಧಾಮಿಂದೋಶ್ವಪಚಭವನೇ ಕೌಮುದೀಂ ವಿಷ್ಣುರಂತೀಂ  
ಆನೀತಾಂ ವಾ ವಿಷತರುವನೇ ಪಾರಿಜಾತಸ್ಯ ಶಾಖಾಂ |  
ಸೂಕ್ತಿಂ ರಮ್ಯಾಂ ಖಲಪರಿಸರೇ ಸತ್ಕವೇಃ ಕೀರ್ತ್ಯಮಾನಾಂ  
ಮನ್ಯೇ ದೀನಾಂ ನಿಶಿಚರಗೃಹೇ ಮೈಥಿಲಸ್ಯಾತ್ಮಜಾತಾಂ || 13 || 73
- ವರ್ಷಾಕೀರ್ಣಾಮಿವ ಕಮಲಿನೀಂ ವ್ಯಾಹತಾರ್ಥಾಮಿವೋಕ್ತಿಂ  
ಪಂಕಾಶ್ಲಿಷ್ಣಾಮಿವ ಬಿಸಲತಾಂ ಪತ್ಯಪೇತಾಮಿವೇಭೀಂ |  
ಮೇಘಚ್ಛನ್ನಾಮಿವ ಶಶಿಕಲಾಂ ವಿಘ್ನರುದ್ಧಾಮಿವಾಶಾಂ  
ವ್ಯಾಘ್ರೋಪೇತಾಮಿವ ಮೃಗವಧೂಂ ಭೂತಲೇ ಜ್ಯಾಮಿವಾಸ್ತಾಂ || 14 || 74
- ಸ್ಮೃತ್ವಾ ಪೂರ್ವಂ ಸ್ಮರಶರಭಯೇ ಮತ್ಪರಿಷ್ವಂಗರಕ್ಷಾಂ  
ಆಶ್ಲಿಷ್ಯಂತೀಮಲಸವಲಿತ್ಯೈರಂಗಕೈರ್ಮಾರ್ತರಂ ಸ್ವಾಂ |  
ಆಕಲ್ಪೇಽಪಿ ಶ್ರಮಮಧಿಗತ್ಯೈರಂಗರಾಗೇಽಪಿ ಖಿನ್ನೈಃ  
ಅಕ್ಷಾಮ್ಯದ್ಭಿಃ ಸ್ಮೃತಿಮಪಿ ಮುಹುಸ್ಸೌಕುಮಾರ್ಯಾತಿರೇಕಾತ್ || 15 || 75
- ಭೂಯೋಭೂಯಃ ಕರಸರಸಿಜೇ ನೃಸ್ಯ ರೋಮಾಂಚಿತಾಂಗೀಂ  
ಮೌಳೌ ಚೂಡಾಮಣಿವಿರಹಿತೇ ನಿರ್ವಿಶಂತೀಂ ನಿಧಾಯ |  
ಅಂತಸ್ತಾವಾದಧಿಗತರುಜೋರಾದರಾದರ್ಪಯಂತೀಂ  
ಪರ್ಯಾಯೇಣ ಸ್ತನಕಲಶಯೋರಜ್ಜುಳೀಯಂ ಮದೀಯಂ || 16 || 76
- ಅಂಬಾತುಲ್ಯಾ ಸುಚರಿತಫಲಂ ದಿವ್ಯಮಾಲೇಪನಂ ಪ್ರಾಕ್  
ಅಂಗೇಷ್ಟಸ್ಯಾಃ ಸ್ಥಿರಮನುಗುಣಂ ಯದ್ವಿತೇನೇಽನಸೂಯಾ |

- ಧಾರಾಕಾರೈಃ ಸ್ತನಕಲಶಯೋರಾಪತದ್ಭಿಸ್ಸಮಂತಾತ್  
 ಸಂತಾಪೋಷ್ಟೈಸ್ತದಪಿ ಬಹುಳೈರಶ್ರುಭಿಃ ಕ್ಷಾಳಯಂತೀಂ || 17 || 77
- ಅಗ್ರಾಹ್ಯತ್ವಾದ್ವಿಷಮಯಮಿತಂ ಕೇಶಹಸ್ತಂ ಮಯಾ ಪ್ರಾಕ್  
 ಆಬಿಭ್ರಾಣಾಂ ತನುಪರಿಮಳಶ್ರದ್ಧಯೇವಾವಕೀರ್ಣಂ |  
 ಅರ್ಚಾ ಹೇತೋರ್ಭುವಿ ರತಿಪತೇರಪ್ಸರೋಭಿರ್ವಿಮುಕ್ತಾಂ  
 ಅನ್ವಗ್ಯಾತಾಮಿವ ಸುರತರೋರ್ಮಂಜರೀಂ ಚಂಚರೀಕೈಃ || 18 || 78
- ಆನೀತಂ ಯತ್ತ್ವರಿತಮಚಲಾದುತ್ತರೀಯಂ ಪ್ಲವಂಗೈಃ  
 ಅಸ್ಯಾಕಾರೈಸ್ಸದೃಶಮಭಿತಸ್ತ್ವತ್ಪ್ರಿಯಾರೂಪಚಿಹ್ನಂ |  
 ಬಾಲಾದಿತ್ಯದ್ಯುತಿಸಹಚರಂ ಚಾರು ವಾಸೋ ವಸಾನಾಂ  
 ಸಂಧ್ಯಾರಾಗವ್ಯತಿಕರವತೀಂ ಚಂದ್ರಲೇಖಾಮಿವಾನ್ಯಾಂ || 19 || 79
- ವಕ್ತುಂ ಮಾರ್ಗಂ ಕಿಲ ವಸುಮತೀಂ ಜಗ್ಮುಷಸ್ತತ್ಪದಾಬ್ಜಾತ್  
 ಮಂಜೀರಸ್ಯ ತ್ವದುಪಮರುತೇರ್ದಕ್ಷಿಣಸ್ಯಾಸ್ಯ ತುಲ್ಯಂ |  
 ಅಂಕಾರೂಢೇ ಚರಣಕಮಲೇ ಮತ್ಕರೇಣೋಪಧೇಯಂ  
 ವಾಮಂ ಶಾಖಾಶಿಖರನಿಹಿತಂ ವೀಕ್ಷ್ಯ ಗಾಢಂ ವಿಷಣ್ಣಾಂ || 20 || 80
- ಅಂಗೈರ್ಮಾರ್ಗಯತ್ಕಿಸಲಯಸಮೈರುಜ್ಜಿತಾಕಲ್ಪಪುಷ್ಪೈಃ  
 ಗಾಢಾಶ್ಲಿಷ್ಣಾಂ ವಪುಷಿ ವಿಮಲೇ ಬಿಂಬಿತಾಭಿರ್ಲತಾಭಿಃ |  
 ಸಂತಾಪೋಷ್ಟಶ್ಚಸನಪರುಷಚ್ಛಾಯಯಾ ಕಿಂಚ ದೂನಾಂ  
 ಬಂದೀಭೂತಾಂ ನಿಶಿಚರಗೃಹೇ ನಂದನಸ್ಯೇವ ಲಕ್ಷ್ಮೀಂ || 21 || 81
- ಚೇತೋವೃತ್ತಿಂ ಶಮಯತಿ ಬಹಿಸ್ಸಾರ್ವಭೌಮೇ ನಿರೋಧೇ  
 ಮಯ್ಯೇಕಸ್ಮಿನ್ಪ್ರಣಿಹಿತಧಿಯಂ ಮಾನ್ಮಥೇನಾಗಮೇನ |  
 ಅಭ್ಯಸ್ಯಂತೀಮನಿತರಜುಷೋ ಭಾವನಾಯಾಃ ಪ್ರಕರ್ಷಾತ್  
 ಸ್ವಾಂತೇನಾಂತರ್ವಿಲಯಮೃದುನಾ ನಿರ್ವಿಕಲ್ಪಂ ಸಮಾಧಿಂ || 22 || 82
- ಶೂನ್ಯಾ ದೃಷ್ಟಿಶ್ಚ ಸಿತಮಧಿಕಂ ಮೀಲಿತಂ ವಕ್ತ್ರಪದ್ಮಂ  
 ಧಾರಾಕಾರಂ ನಯನಸಲಿಲಂ ಸಾನುಬಂಧೋ ವಿಲಾಪಃ |

- ಇತ್ಥಂ ದೈನ್ಯಂ ಕಿಮಪಿ ವಿಧಿನಾ ದುರ್ನಿವಾರೇಣ ನೀತಾ  
ಸಾ ಮೇ ಸಕ್ತಾ ತನುತರತನುಸ್ತಪ್ಯತೇ ನೂನಮಂತಃ || 23 || 83
- ದೃಷ್ಟ್ವಾ ತಸ್ಯಾಸ್ತಮಪಿ ಕರುಣಾಂ ತಾದೃಶೀಂ ತಾಮವಸ್ಥಾಂ  
ಶಕ್ಯಸ್ಯಂತಸ್ವಯಮುಪನತಂ ಶೋಕವೇಗಂ ನ ಸೋಢುಂ |  
ಕ್ರವ್ಯಾದಾನಾಂ ದಶವದನವತ್ ಕ್ವಾಪಿ ಜಾತಾವಜಾತಾಃ  
ನಾಲಂಬಂತೇ ಕಥಮಿವ ದಯಾಂ ನಿರ್ಮಲತ್ವೋಪಪನ್ನಾಃ || 24 || 84
- ನೇದೀಯಸ್ಯಾಮಧಿಗತರಸೋ ದೀರ್ಘಿಕಾಯಾಂ ನಿಕಾಮಂ  
ಸಂವೇಶೇನ ಶ್ರಮಮಪನಯನ್ ಶರ್ವರೀಂ ಯಾಪಯೇಥಾಃ |  
ಇತ್ಥಂ ನಿದ್ರಾಸಮಯಮುಚಿತಂ ವೀಕ್ಷ್ಯ ನಕ್ತಂಚರೀಣಾಂ  
ಪ್ರತ್ಯೂಷೇ ತ್ವಂ ಪ್ರಣಯಮಧುರಾಂ ಶ್ರಾವಯಿಷ್ಯನ್ ಮದುಕ್ತಿಂ || 25 || 85
- ಶೀತೈರದ್ವಶ್ರಮವಿನಯನೈಸ್ಸೇವಿತೋ ಗಂಧವಾಹೈಃ  
ಸುಪ್ತಸ್ವೈರಂ ಪುಳಿನಶಯನೇ ಸ್ವಂತರೇ ಚಂದ್ರಪಾದೈಃ |  
ಕ್ರೀಡಾಗೀತ್ಯೈಃ ಕಮಲಮುಕುಳೇ ಲೀಯತಾಂ ಷಟ್ಪದಾನಾಂ  
ಕಾರ್ಯಾಕಾಂಕ್ಷೀ ಕಲಯತು ಭವಾನ್ ರಾಜಹಂಸ ಪ್ರಬೋಧಂ || 26 || 86
- ತಾಮಾರೂಢಶ್ಚಲಕಿಸಲಯಾಂ ಶಿಂಶುಪಾಂ ಸ್ವೈಕಲಕ್ಷ್ಮೀ  
ಮಂದೀಕುರ್ವನ್ಮನಸಿಜಧನುಘೋಷತೀವ್ರಂ ನಿನಾದಂ |  
ಮೋಹಾದೀಷನ್ಮುಷಿತಮನಸಂ ಬೋಧಯ ಪ್ರೇಯಸೀಂ ಮೇ  
ರಮ್ಯಾಮಾದೌ ರಘುಜನಕಯೋರ್ವರ್ಣಯನ್ ವಂಶಕೀರ್ತಿಂ || 27 || 87
- ಪತ್ಯುದೇವಿ ಪ್ರಣಯಸಚಿವಂ ವಿದ್ಧಿ ದೀರ್ಘಾಯುಷೋ ಮಾಂ  
ಜೀವಾತುಂ ತೇ ದಧತಮನಘಂ ತಸ್ಯ ಸಂದೇಶಮಂತಃ |  
ಶೂರಾಣಾಂ ಯಶ್ಚರದುಪಗಮೇ ವೀರಪತ್ನೀವರಾಣಾಂ  
ಸಂಮಾನಾರ್ಹಂ ಸಮಯಮುಚಿತಂ ಸೂಚಯೇತ್ಕೂಜಿತೈಸ್ಸೈಃ || 28 || 88
- ಮತ್ಪ್ರಸ್ತಾವಪ್ರವಣಮಥ ಸಾ ಮೈಥಿಲೀ ಮಾನಯೇತ್ತ್ವಾಂ  
ಮ್ಲಾನಂ ಶೋಕಾದ್ವದನಕಮಲಂ ಕಿಂಚಿದುನ್ನಮ್ಯ ಭೀರುಃ |

- ಅಂತಸ್ತೋಷಾದಮೃತಲಹರೀಲಬ್ಧಸಬ್ರಹ್ಮಚರ್ಯೈಃ  
ಅಂಭೋಜಾನಾಮುಷಸಿ ಮಿಷತಾಮಂತರಂಗೈರಪಾಂಗೈಃ || 29 || 89
- ಪಶ್ಯಂತೀ ಸಾ ರಘುಪತಿವಧೂಸ್ತ್ವಾಮಶೇಷಾವದಾತಂ  
ಪ್ರತ್ಯಾಶ್ವಾಸಾದಧಿಗತರುಚಿಃ ಪ್ರಾಕ್ತನೀವೇಂದುಲೇಖಾ |  
ಮತ್ಸಂದೇಶೇ ತದನು ಸುಮುಖೀ ಸಾವಧಾನಾ ಭವಿತ್ರೀ  
ಕಿಂ ನ ಸ್ತ್ರೀಣಾಂ ಜನಯತಿ ಮುದಂ ಕಾಂತವಾರ್ತಾಽಽಗಮೋಪಿ || 30 || 90
- ಪಶ್ಚಾದೇವಂ ಕಥಯ ಭವತೀಭಾಗಧೇಯೇನ ಜೀವನ್  
ಕಲ್ಯಾಣೀಂ ತ್ವಾಂ ಕುಶಲಮನಘಃ ಕೋಸಲೇಂದ್ರೋಽನುಯುಂಕ್ತೇ |  
ಯೇಷು ಶ್ರೇಯೋ ಭವತಿ ನಿಯತಂ ತಾನಿ ಸರ್ವಾಣಿ ಸಂತಃ  
ಲಕ್ಷ್ಮ್ಯಾ ದೇವ್ಯಾಸ್ತವ ಚ ಭುವನೇ ಲಕ್ಷಣಾನ್ಯಾಮನಂತಿ || 31 || 91
- ಯಸ್ಯಾ ಯಸ್ಮಿನ್ ವ್ಯವಧಿರಭವದ್ಭೂಷಣಾಲೇಪನಾದಿಃ  
ನೀತಾಮೇನಾಂ ನಿಯತಿವಿಭವಾದಂತರೀಪಂ ದವೀಯಃ |  
ಪ್ರತ್ಯಾಸೀದನ್ನಿವ ನಯನಯೋರ್ವರ್ತ್ಮನಿ ಸ್ಥಾಪಯಿತ್ವಾ  
ಸ ತ್ವಾಮೇವಂ ವದತಿ ಕುಶಲೀ ದೇವಿ ಸಖ್ಯಾ ಮುಖೇನ || 32 || 92
- ವೇಲಾತೀತಪ್ರಣಯವಿವಶಂ ಭಾವಮಾಸೇದುಷೋನೌಫ  
ಭೋಗಾರಂಭೇ ಕ್ಷಣಮಿವ ಗತಾ ಪೂರ್ವಮಾಲಿಂಗನಾದ್ಯೈಃ |  
ಸಂಪ್ರತ್ಯೇಷಾ ಸುತನು ಶತಶಃ ಕಲ್ಪನಾ ಸಂಗಮೈಸ್ತೈಃ  
ಚಿಂತಾದೀರ್ಘೈರಪಿ ಶಕಲಿತಾ ಶರ್ವರೀ ನಾಪಯಾತಿ || 33 || 93
- ಉದ್ಧಾಮೈಸ್ತೇ ಕುಚಕಲಶಯೋರೂಷ್ಮಭಿರ್ನಿರ್ಜಿತೇನ  
ಛಿದ್ರಂ ಲಬ್ಧ್ವಾ ವಿರಹಸಮಯೇ ತತ್ಕ್ಷಣಾದುನ್ನತೇನ |  
ಕುಂದಾಮೋದೈಸ್ಸುರಭಿತದಿಶಾ ಗಂಧವಾಹೇನ ದೈನ್ಯಂ  
ಸಂಪ್ರಾಪ್ತೋಽಹಂ ಸಹ ಸರಸಿಜೈಸ್ತ್ವನ್ಮುಖಾಂಭೋಜಮಿತ್ರೈಃ || 34 || 94
- ಮಾಧ್ವೀದಿಗ್ಧೈರ್ವಿರಹಿವನಿತಾಸ್ವಾದ ಲುಬ್ಧೈರಮೋಘೈಃ  
ಆವೃಣ್ವಂತಂ ಕುಸುಮಧನುಷಶ್ಚಿತ್ರಪುಂಖೈರ್ದಿಗಂತಾನ್ |

- ಸೀತಾಪಾರ್ಶ್ವೇ ನ ಭವತು ಭವಾನಿತ್ಯವೋಚದ್ವಸಂತಂ  
ರಾಮಸ್ತ್ರಾಸಾದನಮಿತಧನುರ್ಮೌಳಿನಾ ಸನ್ನತೇನ || 35 || 95
- ಪಾರ್ಶ್ವೇ ಲೋಲೈಃ ಪರಭೃತಕುಲೈರ್ಮುಕ್ತಕೋಲಾಹಲಾನಾಂ  
ಮಲ್ಲೀರೇಣುಸ್ಥಗಿತವಪುಷಾಂ ಮಂದರಂ ನಿರ್ಗತಾನಾಂ |  
ಭೀತೇನಾಹಂ ಭ್ರಮರಪಟಲೀ ಶೃಂಖಲಾಸಜ್ಜುಲಾನಾಂ  
ಮಾರ್ಗೇ ತಿಷ್ಠನ್ಮಲಯಮರುತಾಂ ವಾರಿತೋ ಲಕ್ಷ್ಮಣೇನ || 36 || 96
- ಮಂದೋ ವಕ್ಷ್ಯೇ ಕಿಮಿವ ಜನಕಂ ಕಿಂ ನು ಯೋಗೀಶ್ವರೋ ಮಾಂ  
ಇತ್ಯೇವಂ ಮೇ ಸುತನು ಮನಸೋ ವರ್ತಯಂತಿ ಸ್ಮ ಖೇದಂ |  
ರಕ್ತಾಶೋಕೇ ಜ್ವಲತಿ ಸವಿಧೇ ಲಾಜವರ್ಷಾಭಿರಾಮೈಃ  
ಪುಷ್ಪಾಘೈಸ್ತ್ವತ್ಪರಿಣಯದಶಾಂ ವ್ಯಂಜಯಂತಃ ಕರಂಜಾಃ || 37 || 97
- ಚೇತೋ ನೈವ ತ್ಯಜತಿ ಚಪಲಾಹೇಮಕೋಣಾಭಿಘಾತಾತ್  
ಧೀರೋದಾತ್ತಸ್ತನಿತಜಲದಾತ್ತಾಂಡವಾರಂಭಮಿಚ್ಛನ್ |  
ವಾತೋನ್ಮುಕ್ತೈಃ ಕುಟಜಕುಸುಮೈರ್ವಾಸಿತೇ ಶೈಲಶೃಂಗೇ  
ರಕ್ಷಃ ಪೀಡಾರಹಿತದಯಿತಾಶ್ಲೇಷಧನ್ಯೋ ಮಯೂರಃ || 38 || 98
- ಶೈಲವ್ಯಕ್ತಪ್ರತಿವಿಲಪಿತಾಂ ಸಾಂದ್ರತಾಪಾನುವಿದ್ಧಾಂ  
ತನ್ವಾನಾನಾಂ ನಯನಸಲಿಲೈರ್ಮಾರ್ಗತರಂ ತೇ ಸಬಾಷ್ಪಾಂ |  
ಪಶ್ಯಂತೀನಾಂ ಪ್ರಬಲಮದನೋನ್ಮಾದಪರ್ಯಾಕುಲಂ ಮಾಂ  
ಪ್ರಾಯೋ ಜಾತಂ ಕಿಮಪಿ ರುದಿತಂ ವ್ಯೋಮ್ನಿ ಕಾದಂಬಿನೀನಾಂ || 39 || 99
- ದೇಹಸ್ಪರ್ಶಂ ಮಲಯಪವನೇ ದೃಷ್ಟಿಸಂಭೇದಮಿಂದೌ  
ಧಾಮೈಕತ್ವಂ ಜಗತಿ ಭುವಿ ಚಾಭಿನ್ನಪರ್ಯಂಕಯೋಗಂ |  
ತಾರಾಚಿತ್ರೇ ವಿಯತಿ ವಿತತಿಂ ಶ್ರೀವಿತಾನಸ್ಯ ಪಶ್ಯನ್  
ದೂರೀಭೂತಾಂ ಸುತನು ವಿಧಿನಾ ತ್ವಾಮಹಂ ನಿರ್ವಿಶಾಮಿ || 40 || 100
- ಪ್ರಾಪ್ತೈಸ್ಸಖ್ಯಂ ತವ ನಯನಯೋಃ ಪದ್ಮಕೋಶೈಃ ಪ್ರಬುದ್ಧೈಃ  
ಸನ್ನಾಹಂ ನಸ್ಸಮಯನಿಯತಂ ಸಾಧು ಸಂಧುಕ್ಷಯಂತೀ |

- ಸೇನಾಯೋಗ್ಯಾಂ ಸರಣಿಮಧುನಾ ದರ್ಶಯಂತೀ ಶುಭಾಶಾ  
 ಸೀತೇ ನೂನಂ ತ್ವರಯತಿ ಶರತ್ತ್ವತ್ಸಮೀಪಂ ನಿನೀಷುಃ || 41 || 101
- ತಾತಾದೇಶಾತ್ಸಪದಿ ಭರತೇ ನ್ಯಸ್ತರಾಜ್ಯಾಭಿಷೇಕಂ  
 ಯಾ ಮಾಮೇಕಾ ವನಮನುಗತಾ ರಾಜಧಾನೀಂ ವಿಹಾಯ |  
 ತಾಮೇವ ತ್ವಾಮುಚಿತಶಯನಾಂ ಬಾಹುಮಧ್ಯೇ ಮದೀಯೇ  
 ದೂರೇ ಕರ್ತುರ್ಗುಣವತಿ ಮುಹುರ್ದೂಯತೇ ಜೀವಿತಂ ಮೇ || 42 || 102
- ಸೇತುಂ ಬಧ್ವಾ ವಿಪುಲಮಚಲೈಸ್ಸಾಯಕೈರ್ವಾ ಪಯೋಧೌ  
 ಕೃತ್ವಾ ಲಂಕಾಂ ಸ್ರಜಮಿವ ಕರೇ ಖೇಲತಾಂ ವಾನರಾಣಾಂ |  
 ಅಲ್ಪೀಯೋಭಿಸ್ಸುಮುಖಿ ದಿವಸೈರ್ಯೋಧಯನ್ ಯಾತುಧಾನಾನ್  
 ಕರ್ಣೇ ಶೀಧುಂ ತವ ರಚಯಿತಾ ಲಕ್ಷ್ಮಣಶ್ಚಾಪಘೋಷೈಃ || 43 || 103
- ರಕ್ಷೋಮೌಳಿಸ್ತಬಕಲವನಾದ್ವೈರಬಂಧೇ ವಿಮುಕ್ತೇ  
 ಗತ್ವಾ ಚೋರ್ವೀಂ ಗಗನಪದವೀಸ್ವೈರಿಣಾ ಪುಷ್ಪಕೇಣ |  
 ಸಿದ್ಧಾರಂಭೌ ಸಪದಿ ಭವತಾಮಾಧಿರಾಜ್ಯಾಭಿಷೇಕಾತ್  
 ಸಂಪ್ರಾಪ್ತ್ಯಾವಶ್ಚಿರವಿರಹತಸ್ಸಂಚಿತಾಂದೇವಿ ಭೋಗಾನ್ || 44 || 104
- ಚಿತ್ತೇ ಕುರ್ಯಾತ್ತದಪಿ ಭವತೀ ಯಜ್ಜನಸ್ಥಾನಯುದ್ಧಾತ್  
 ಸಂಪ್ರಾಪ್ತಂ ಮಾಂ ದಶಮುಖಸಮಾನ್ ಪಾರಯಿತ್ವಾ ಖರಾದೀನ್ |  
 ಶಸ್ತ್ರಾಘಾತಂ ಸ್ತನಕಲಶಯೋರೂಷ್ಮಣಾ ರೋಪಯದ್ಭಿಃ  
 ಗಾಢಾಶ್ಲೇಷೈರಪಿಹಿತವತೀ ಗದ್ಗದಾ ಹರ್ಷಬಾಷ್ಪೈಃ || 45 || 105
- ಶಚ್ಯಾಃ ಕ್ಲೇಶಂ ಕ್ವಚನ ಸಮಯೇ ತಾದೃಶಂ ಚಿಂತಯಿತ್ವಾ  
 ಸ್ಮೃತ್ವಾ ದೇವೀಮಚಲತನಯಾಂ ವಿಪ್ರಯುಕ್ತಾಂ ಶಿವೇನ |  
 ರಕ್ಷಾತ್ಮಾನಂ ಕಥಮಪಿ ಶುಭೇ ಜೀವಿತಾಲಂಬನಂ ಮೇ  
 ಪತ್ಯುಶ್ಚಂದಾದ್ವ್ಯಸನಮಪಿ ಹಿ ಶ್ಲಾಘನೀಯಂ ವಧೂನಾಂ || 46 || 106
- ಅಪ್ಯೇತತ್ತೇ ಮನಸಿ ನಿಹಿತಂ ಸಾಹ್ಯಮವ್ಯಾಜಬಂಧೋಃ  
 ಪ್ರತ್ಯಾಖ್ಯಾತುಂ ಪ್ರಭವತಿ ನ ಖಲ್ವಾನೃಶಂಸ್ಯಂ ತ್ವದೀಯಂ |

ಪ್ರಾಗಪ್ಯೇವಂ ಪರಿಣತಗುಣಾಂ ನೈಷಧೇ ವೀಕ್ಷ್ಯ ವಾರ್ತಾಂ  
ಆರ್ತತ್ರಾಣಂ ಪ್ರತಮಿತಿ ವಿದುರ್ಹಂಸ ಶುದ್ಧಾತ್ಮನಾಂ ವಃ || 47 || 107

ಇತ್ಥಂ ಹೃದ್ಯೈರ್ಜನಕತನಯಾಂ ಜೀವಯಿತ್ವಾ ವಚೋಭಿಃ  
ಸಖ್ಯಂ ಪುಷ್ಯಂದಿನಕರಕುಲೇ ದೀಪ್ಯಮಾನೈರ್ನರೇಂದ್ರೈಃ |  
ಸ್ವೈರಂ ಲೋಕಾನ್ ವಿಚರನಿಖಿಲಾನ್ ಸೌಮ್ಯ ಲಕ್ಷ್ಮ್ಯೇವ ವಿಷ್ಣುಃ  
ಸರ್ವಾಕಾರೈಸ್ತ್ವದನುಗುಣಯಾ ಸೇವಿತೋ ರಾಜಹಂಸ್ಯಾ || 48 || 108

ಸಂದಿಶ್ಯೈವಂ ಸಹ ಕಪಿಕುಲೈಸ್ಸೇತುನಾ ಲಂಘಿತಾಬ್ಧಿಃ  
ಪಂಕ್ತಿಗ್ರೀವೇ ಯುಧಿ ವಿನಿಹತೇ ಪ್ರಾಪ್ಯ ಸೀತಾಂ ಪ್ರತೀತಃ |  
ರಾಜ್ಯಂ ಭೂಯಸ್ಸ್ವಯಮನುಭವನ್ ರಕ್ಷಿತಂ ಪಾದುಕಾಭ್ಯಾಂ  
ರಾಮಶ್ರೀಮಾನತನುತ ನಿಜಾಂ ರಾಜಧಾನೀಂ ಸನಾಥಾಂ || 49 || 109

ವಿದ್ಯಾಶಿಲ್ವಪ್ರಗುಣಮತಿನಾ ವೇಂಕಟೇಶೇನ ಕ್ಲಪ್ತಂ  
ಚಿಂತಾಶಾಣೋಲ್ಲಿಖಿತಮಸಕೃಚ್ಛೈಯಸಾಂ ಪ್ರಾಪ್ತಿಹೇತುಂ |  
ಸೀತಾಹಂಸವ್ಯತಿಕರಸಖಂ ರಾಮ ಸಂದೇಶರತ್ನಂ  
ಪಶ್ಯಂತ್ವಂತಶ್ಚ ವಣಮನಘಂ ಚಕ್ಷುರುಜ್ಜೀವ್ಯ ಸಂತಃ || 50 || 110

|| ಹಂಸಸಂದೇಶೇ ದ್ವಿತೀಯಾಶ್ವಾಸಃ ಸಮಾಪ್ತಃ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |  
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||